

हुतात्मे गुरुगोविंदसिंह व वीर वैरागी

यांचा

पोवाडा : ५ :

न्यायनीतिधर्माचा व्हास । करी जननाश । अशा समयास । ज्यानीं
ज्यानीं दिलं दिव्य बलिदान । त्या त्या वीरांचा करण्या सन्मान । शाहीर
पांडुरंग करि गान ॥ ध्रु० ॥



चौक १ ला

सरहिंदच्या नवावानं घेरलं गांव चमकोर । गुरुगोविंदसिंह होते
आंत वेदान्ती वीर । शें दोनशें शीख लढवये लढती अनिवार । किती
हिंदु होते गांवांत । पर शेळ्यामेट्यांची जात । रक्ताचे चालले पाट ।
धुरळा घनदाट । भरलं अम्बर ॥ लढतांना झाली सायंकाळ । भूमि हि
लाल । झाली बंबाळ । सूर्य ही गेला बुडुन रक्तांत । अंगाचं रक्त धुवून
काढण्यांत । झाला निमग्न सप्तसागरांत ॥ कडाक्याची थंडी मग पडली ।
रात्र भडकली । करुण किंकाळी । गेली हृदयाचा चूर उडवून । किती
वीर कण्हती ऊर बडवून । काळोख आला प्रेत तुडवून ॥ चाल ॥ पांच
पन्नास शीख मरणाच्या शय्येवर पडला ॥ शें दोनशें शीख शेकोटी
पेटवून वसला ॥ पण निराशेनं आली काळोखी त्यांच्या डोळ्यांला ॥
लढाईचा त्यांचा दम गेला । अशा वेळीं प्रकार काय झाला ।
वारा वाजतां रात्रीं त्या वेळा । वीरांनीं चमत्कार पाहिला । गुरु
तेजवहाडूर दिसले डोळ्याला ॥ डोळा इंगळासारखा लाल झाला ।
रक्ताचा थेंव टवकला । धड नव्हतं खालच्या बाजूला । तोंडाचा जबडा

उघडला । तें मुंडकं वोलूं लागलं शीख वीराला ॥ “ भले ब्रह्मादर । फोडा नरब्ब्याला । नका दाखवूं पाठ कोणाला । लावूं नका डाग नांवाला । पायाखालीं तुडवा भीतिला । करा मुक्त जन्मभूमिला ॥ चाल ॥ किती जरी जपलं प्रेमानं । चुकवील मृत्युला कोण ? ॥ आला जो जो जन्म घेऊन । मृत्युही त्याच्या मागून ॥ मरणाचं नांव ऐकून । जाति भिन्ने थंड होऊन ! ॥ मरणाचं नांव ऐकून । वीराला चढतं स्फुरण ॥ चाल ॥ म्हणून सांगतो आज तुम्हांला । सोडूं नका धीर या वेळा । माळ घालील सिद्धी तुम्हांला ” ॥ असं बोलुन मुंडक्याचा भाग नाहीसा झाला ! ॥ स्फुरं लागला दंड वीरांचा उताविल झाला ॥ १ ॥

चौक २ रा

जरी मारली बुडी पाण्यांत । सप्तसागरांत । तरि न रुधिरान्त । तसाच रक्तानं आला रंगून । सूर्यानं केल्या यत्न निवटून । तरी पण रक्त जाईना धुवून ॥ रणशिगं वाजूं लागलीं । भेरी दणाणली । सेना खडबडली । चालली लढाईला शस्त्र परजून । उभे राहिले वीर दंड ठोकून । भिऱ्यांची गेली छाती दडपून ! ॥ यवनांची फौज पर भारी । होती जमलेली । झुझाया आली । गणना यौवनांची वीस हजार । इकडे शें-पांचशें वीर लढणार । ऐका कसा झाला पुढचा प्रकार ॥ ॥ चाल ॥ जोराचा हल्ला चढविला यवनीं फौजेनं ॥ गांवांतले हिंदु गेले नवावाला शरण ॥ बोलले काय ऐका ते भिन्ने दीन हाऊन ॥ “ नका मारूं आम्हांला आम्ही लढवय्ये न न ॥ गुरुगोविंदसिंह आणि शीख चारशें जण ॥ ते लढले तुम्हांशीं आम्हीं लाचार दीन ॥ करा दया डोस्क्यानं झाडतो तुमचें चरण ” ॥ पुढं असा प्रकार झाला । कीं नवावाच्या पायावर हिंदु लागले लोळायला ॥ धिक्कार असल्या

जगण्याला । शिणविले व्यर्थ आईला । लाज कसली नाही जीवाला । कुतय्याचा जन्मही बरा । राग कसला ठाव नाही त्याला । मान तर केव्हांच सोडून गेला । देश याचा नांवाचाच राहिला । परक्यांची लगाम तोंडाला । पाठीवरती परका स्वार झाला । आणि हिंदुघोडा दौड चालला । काय जगणं म्हणावं याला ? । असो ! जेवा हिंदु लागले गडबडा लोळायला । तंवा नवाबनं दिल्या लाथा सर्वांला । मग जसं चिरावं चरचरा बकऱ्यांला । तस्सा सारा लोक चिरला । जगण्याच्या आशेनं गेला । पण नरकवास लाभला नशिवाला ॥ २ ॥

चौक ३ रा

जगलेलीं मदीं हिंदूंची मेलीं पाहून । गुरु गोविंदसिंह नरवीर गेला खवळून । शीखांचं धैर्य खचलेलं पार पाहून । त्यांनीं उपाय काय मग केला आतां सांगीन ॥ चार मुलगे गोविंदसिंहाला होते सुकुमार । मोठा होता सोळा वर्षांचा वाळ कुमार । ते बच्चे सिंहाचे होते शूर रणधीर । कडकडा चावती दांत । रक्त अंगांत । उसले अनिवार ॥ मोठा मुलगा बोलला वापाला । “ लोक सारा भ्याला । जातो लढाईला । देतो यवनांना पार उधळून । आशीर्वाद धावा हात फिरवून । नाहीतर जातो देह टाकून ” ॥ जसा तारा तुटलेला सुटतो मोठ्या वेगानं । किंवा झोत पाण्याचा उसले पर्वतावरनं । स्वातंत्र्यदेवीचा प्यार चालला वेगानं । तें सोळा वर्सांचं पोर । घेऊन समशेर । धावलं खवळून ॥ चाल ॥ पोरान्चं शौर्य पाहून । शीख चालले त्याच्या मागून ॥ सिंहांचा सिंह पाहून । कोव्ही कुत्री गेलीं धावरून ॥ सरसरा झडपा घालून । कितीकांची फोडली गर्दन ॥ मारावें जसे डेकून । तसे मारले कितिक उधळून ॥ चाल ॥ सहा तास असा बाळानं कहर मांडला ॥ किती जखमा झाल्या

पर त्याची क्षिती कोणाला ? ॥ लढलढून त्याच्या अंगाचा खुळखुळा झाला ॥ जिकडं पाहावं तिकडं मुडद्यांचा खच हो पडला ॥ इतक्यांत एक वार झाला उजव्या हाताला ॥ हात तुटून धरणीवर पडला । मग मूर्छा आली बाळाला । अन् धाडनं भूमिवर पडला । जयद्रथ जसा लाथ मारी अभिमन्युला ॥ वजिरखान तसा कचकचा तुडवी बाळाला ॥ शरीराचा चेंदामेंदा झाला । मासाच्या चिखलांत बालवीर तो बुडला ॥ हाहाकार सगळीकडं झाला । पण रक्ताचं पाणी घालून धर्म वाढविला ॥ मासाचं खत घालून धर्म वाढविला ॥ प्राणांचं मोल देऊन धर्म फडकविला ॥ ३ ॥



चौक ४ था

बाळ बुडला मासारक्तांत ठार होऊन । गुरुगोविंदसिंहांना कळली वार्ता दारुण । आनंदीआनंद झाला तोषलं मन । सुखदुःख सारखं ज्याम । अशा पुरुषास । चाळवील कोण ? ॥ बोलवलं त्यांनीं मग आपल्या दुसऱ्या बाळाला । बाळ बारा वर्षांचा होता मोगरा फुलला । अंगाची कांति कोमल मोत्याचा डोळा । गाल गोरेपान पाहून । वरती येऊन । गुलाबहि बसला ॥ चाल ॥ गुरुगोविंदसिंह मग बोलले कवळ्या जीवाला ॥ “ बाळ ! भाऊ तुझा लढतांना मरून रे गेला ॥ कचकचा दुष्टांनीं पायीं टेचल्या त्याला । स्वातंत्र्यदेविनं परी झेललं त्याला ॥ आतां तुझ्या रक्ताची तहान लागली तिला ॥ जा तुझा भाऊ स्वर्गाला एकला गेला ॥ जा बाळ त्याच्या सोवतीला । तूं लाडकं बाळ जीवाचं वखत पण आला ” ॥ चाल ॥ गुरुगोविंदसिंहाचे बोल । ऐकून वोललं बाळ । “ द्या आशीर्वाद प्रेमळ । हा तुमचा लाडका बाळ ॥ आई माझी नाहीं जवळ । तिला सांगा गेला ग बाळ ॥ नको रडूं आई तुंबळ । पोराचं झालं

मंगल ” ॥ चाल ॥ बाळ झटून तयार झाला । आगीशीं खेळ खेळायला । तलवार उजव्या हाताला । ढाल होती डाव्या हाताला । तंवा बाळ वोलला बापाला । “ बाबा ! चाल्ल्या प्रेमाचा गोळा । पण तहानेनं घसा माझा सुकला । पाणी पिऊन जातो. ” बाळ बोलला । गुरुगोविंदसिंह मग बोलले वीर बाळाला ॥ “ बाळा ! तुझा भाऊ मरून पडलाय त्या जागेला । तिथं रक्ताचा लोट चाल्ल्या । जा अन् रक्ताचे घोट घेऊन ओला कर गळा ” । “ ठीक, बाबा ! ” बाळ बोलला । अन् गेला झुंज करण्याला ॥ चाल ॥ अग्नीचा जाळ चहूकडं मधोमध फूल ॥ चिखलांत बुडून जसा जावा हंस सुंदर ॥ मधें हरिण मोठमोठे वाघ जसे चौफेर ॥ तसा दिसला बाळ कोमल । गिधाडांनीं घातली झडप वेगें त्यावर ॥ डोळ्यांतंनं घुसले खंजीर । मानेनं शिरली तलवार । मान तुटली, धड कौसळलं पडला भूवर ॥ ४ ॥



चौक ५ वा

काळजाचे तुकडे असे दोन । पडले गळून । भडकलं मन ॥ गुरुगोविंदसिंह छातीचा कोट करून । उडी घालती झुंज करण्याला खड्ग घेऊन । दहा पांच वीर वरोवर । चमक्रे समशेर । लाल होऊन ॥ घनघोर चाललं कंदन । नाद गेला गगन भेदून । जशी कणसं कापावीत तशा तुटती गर्दन । पर वमीं लागला वार । गुरुगोविंद झाले घायाळ । आली घेरी त्यांना पाहून । शिखांनीं वाजूला नेलं दूर उचलून ॥ जी ॥ ॥ चाल ॥ **माधवदास वैरागी** एक शिष्य जीवाचा । एकनिष्ठ कल्याण जसा रामदासांचा ॥ अर्जुन जसा एक प्यारा गुरु द्रोणाचा ॥ हनुमान जसा भगवान रामचन्द्राचा ॥ चाल ॥ वैरागी गेला जवळ । अंतकाळ आला पाहून ॥ चाल ॥ गुरुगोविंदसिंहांनीं जरा डोळा उघडला ॥ माधवदास वैरागी

होता जवळ राहिल्या ॥ गुरु बोलले माधवदासाल्या । “ आतां आमचा अंतकाळ आल्या । आतां कोण समरयज्ञांत उडी घेणारा ? ॥ हें कार्य देवाधर्माचें कोण करणारा ? ” ॥ तंवा माधवदास बोलल्या । “ हा वंदा दास, आपला हो झाल्या । हा करील धर्मयुद्धाल्या । वजीरखानाल्या जिवन्त जाळलं तरच नांवाचा वंदा झाल्या ” ॥ चाल ॥ शिष्याचे बोल ऐकून । गुरु बोलले तुष्ट होऊन ॥ “ वंदा बहादुर नांवांनं । तुझं नांव आजपासून ” ॥ हातीं वांधलं लोहबंधन । चढविलं युद्धकंकण ॥ मग वंद केले नयन ॥ प्राण गेले देह सोडून ॥ दोन मुल्लगे वळी देऊन । गुरु गेले त्यांच्या मागून ॥ त्यागाचा धडा देऊन । मरणाचं शास्त्र सांगून (शिकवून) ॥ ५ ॥

चौक ६ वा

गुरुगोविंदसिंहाचे बच्चे आणखि दोन राहिले होते अजून । माता-सुंदरी माता त्यांची करित त्यांचे रक्षण ॥ मुल्लगे घेऊन वेष पालटून रानोमाळीं हिंडून । वीरमाता ती कसेबसे हो लोटित होती दिन ॥ अन्न-पाण्याविण कंठी लागले प्राण आले दाटून । ब्रीद तरी सोडती न मोठें व्रत त्यांचें दारुण ॥ पंखाखालीं लपवून पिल्ले जशी राहि पक्षीण । पांघरुण मायेचं घालून तशी राही रंगून ॥ एके दिवशीं काय प्रकार झाला आतां तुम्हां सांगीन । फितूर झाल्या अधमाधम एक गंगाराम ब्राह्मण ॥ वातमी दिली ल्यानं नबावाला, तो काळ आल्या धांवून । बद्ध केले यवनानं सिंहाचे बच्चे आणि सिंहीण ॥ चाल ॥ असो, एका प्रकार काय झाल्या । तो नबाव बोलल्या दोघाल्या । कीं “ पोरानो, ! तुमचे दोघ भाऊ चिरले मी चराचरा । आतां तुम्ही लागल्या हाताला । तुम्ही तरी अगदींच लहान झाल्या । दहा वर्षसुद्धां पुरी झालीं नाहीत तुमच्या जिवाला ।

म्हणून विचारतो आज तुम्हांला जर सोडलं आज तुम्हांला । तर कराळ काय तुम्ही बोलो ” । भाऊ भाऊ बोलले ल्या वेळा । “ जर सोडशील आज आम्हांला तर लोकांना घेऊन येऊं लढाईला । अन् मरूं किंवा मारूं रे तुला ” । असे कडेव बोल ऐकून नबाव चरफडल्या ! ॥ आणि बोलल्या आपल्या लोकांला । “ चला, गाडा, भिंतींत दोघांला ॥ चाल ॥ दगडांची रचविली भिंत । उभं केलं भावांना त्यांत ॥ जसजशी चढली ती भिंत । फोफावळं तेज जोरांत ॥ फोफावल्या धर्म जोरांत ॥ दगडांचे थरांथर थर । गळ्याइतके आले वरवर ॥ चाल ॥ कसायांचा कसाई बोलल्या । “ बोला अजून सोडतो तुम्हांला । जर धर्म तुम्ही बदलला ” । पण भाऊ भाऊ बोलले ह्या वेळां । “ आमचे बाबा अन् भाऊ गेले स्वर्गाला । तिथंच जाणं योग्य आम्हांला ॥ मरणाची भीति कोणाला ? । ती भीति तुझ्यासारख्याला । ती नाही आमच्या जीवाला ” ॥ चाल ॥ भिंतीचा एक थर चढल्या । एक बाळ दिसेना झाल्या ॥ दगडांचा दुसरा थर चढल्या । बाळ दुसरा नाहीसा झाल्या ॥ तें निंघ कर्म पाहून ॥ मृत्युहि दळदळा रडल्या ॥ चाल ॥ ते दिवशीं सूर्य लवकर अस्ताला गेला ॥ ते रात्रीं चंद्र नाही उगला । चांदण्यांचा देह थरथरल्या । जा पहा अजून त्या जागेला । दरवर्षीं झाडं आणि वेली रडती दळदळा ॥ ६ ॥

चौक ७ वा

दोन पोरं होती जिच्या आंत । जणुं हृदयांत । अशी ती भिंत गेली थरोथर । खडबडून केले तिनं जागे शीख सरदार । स्वागत तिचं करण्याला ढाल तलवार । म्यानांतून पडले बोहर । भाले खंजीर बारा हजार ॥ जी ॥ वैरागी वंदा बहादुर । जणूं काय आग । चालल्या उधळीत । सैन्य घेऊन । असा जाई हां हां म्हणतांना यवन कापून । कीं जसा सोसाट्याचा पवन । कडकडा झाडं मोडून । समुद्राच्या

लटांचे कान धरूनिया देई त्यांना उसळून ॥ जी ॥ आज इथं तर उद्यां तिथं अशा झडपेनं करित वेचैन यवनांना फार ! भूतखेत अनुकुल त्याला बोललं घरदार । बसविला त्यानं असा धाक । कीं झाले किती खाक । नांव ऐकून ॥ सरहिंद गांवावर आला । चढाई करण्याला । चढविला हल्ला । होती त्याची सेना सात हजार । मांजर झडपी उंदिर । विंचवाला उतारा पाल । वैरागी आला ऐकून । बायकांचा वेष घेऊन । कितिक जण दडले खाऊन हार ॥ जी ॥ घनघोर झाली लढाई । झाली हातघाई । करती चढाई । शीख वीरांनीं मांडला संहार । जशा मध-माश्या झोंबुनी फार । कडकडून चावा घेती अनिवार ॥ मुंग्यांचे थवे जसे करती भुजंगम ठार । तसं यवनांना केलं वेजार ॥ चाल ॥ धूम ठोकली यवनी फौजेनं । वैरागी पुढं पाहून ॥ तलवारी गेल्या भंगून । खंजीर पडले गळून ॥ चाल ॥ तोफांचे गोळे गर्जना करती गडगडा । यवनांच्या डोक्यांवर झाला बाणांचा सडा । कोसळती धडं धडधडा रणभेदी वाजती कडकडा । वीर सारा रणावर खडा । वैरागी जसा काय काडा । वैरागी मांत्रीक (अवलिया) बडा ॥ चाल ॥ वजीरखान पुढं पाहून । वैरागी धांवला वेगानं ॥ जसा सिंह झडपी हरीण । तशी काळ-झडप घालून ॥ वजीरखान आणला बांधून । दोरांनीं घट्ट आवळून ॥ चाल ॥ मग त्याला बांधलं खांबाला । अन् खांब पेटवून दिला । ज्यानं इथंच चिणलं होतं दोन बालकाला । तिथंच त्याला असा बदला मिळाला ॥ ७ ॥

चौक ८ वा

तो बंदा बहादर आला आला ऐकून । उभ्या उभ्या जीव कितिकांचे गेले करपून । कितिकांची वाचा थंड झाली गेले घाबरून । आली

घेरी कितिक यवनांना । किती एक धूम ठोकती दाढी धरून ॥ स्वप्नांत वीर वैरागी आला पाहून । किति करती शंख झोपेंतंनं जोराजोरानं । घात्रायला कितिक लागती नग्न होऊन । ओरडती रडक्या सूरानं । किती धडक्या देती भितीला । अर्धा जीव गेला । ऊर बडवून ॥ चाला ॥ असा धाक त्यानं बसविला जागोजगेला ॥ त्यानं झटके दिले दिल्लीच्या सिंहासनाला ॥ तंवा फरुक्शियर होता गादीला । पर फितुरीनं लचका तोडला । अस्तनींत पडला निखारा । कापसाच्या राशीखालीं जणुं अग्नि धुमसला ॥ जसा साप पथारीखालीं लपुनिया बसला । अन्नांत जणुं जहराचा अंश (कण) कालवला ॥ किती संसार फितुरीनं पेटवून दिला ॥ बाराशें वर्ष आज झालीं फितुरीच्या रोगानं सारा देश गांजला ॥ असे ! पुढं काय प्रकार झाला ॥ चाल ॥ गुरुदासपूर नगर । तिथं होता वैरागी वीर ॥ तिथं होते कैक सरदार । पर झाले होते फितुर ॥ दैवाची गती अशी क्रूर । कालवलं जहर भेसूर ॥ चाल ॥ अवदूल समदखानाला । सामना देण्याला । शाहानं पाठवला । फौज घेऊन तीस हजार । घेरलं त्यानं नगर, तोडला आधार । वैरागीला कोंडलं किल्ल्यामधिं पार ॥ चाल ॥ वैरागी तोंड देण्याला तय्यार झाला ॥ रणभेरी वाजू लागल्या इषारा दिला ॥ शत्रुला जाऊन भिडण्याला हुकुम त्यानं दिला ॥ पण तलवार, भाला खंजीर खडा नाहीं झाला ॥ धनुष्याच्या दोरीवर वाण चढेना त्या वेळा ॥ फितुरांचा बुजबुजाट झाला । फितुरीनं फोडला दरवाजा । कडकडा आवाज झाला । यवनांचा लोंढा आंत धुमला । लोक सारा कापूनच काढला । वैरागी चवताळून आला । पण हाता अन्नपाण्याविण व्याकूल झाला । खोल किती गेला होता डोळा । हाडं नुसतीं होती अंगाला । पण किती जरी सिंह रोडला । तरी सिंह तो सिंहच झाला । गर्जना केली आणि वीर चाटून गेला ॥ चाल ॥ पण वैरागी एकला वीर ॥ जसा काय तीर । चालला रणधीर । शत्रुच्या वरती ॥ करकरा ओठ चावून । तलवार हातीं खेचून । जय महादेव

गर्जन चालल्या पुढती ॥ शस्त्राख मेघ गरजले । रक्ताचें पाणी सांडलें ॥
खळखळा चालल्या पाट । रक्ताचा दाट । सुरू द्याद्याट । लालेलाळ
लाट उसळली वरती । जय महादेव गर्जन चालल्या पुढतीं ॥ चाल ॥
घनघोर केलें कंदन । भूवरी ॥ जयनाद गेल्या भेदून । अंबरी ॥ दुर्दैव
आलें सामोरं । सत्वरी ॥ चाल ॥ अगणीत भाले रोखून । चारी बाजून ।
धावले यवन । केल्या मग हल्ला । वैरागी मूर्छा घेऊन भूमिवर पडला !
॥ चाल ॥ पकडलें त्याल्या दुष्टांनीं । संगरी ॥ दिल्लीला नेलें ओढून ।
त्यावरी ॥ दिल्लीला प्रकार काय झाला । कसा काळ आला । तुम्हां
सांगीन । हा चौक बंद करून पुढचा उघडून ॥ ८ ॥



चौक ९ वा

दिल्लीच्या एका चौकांत । पिंजऱ्यांत आणला ठेवून ॥ कुतरडी
चारी बाजूला । उभी राहिली तोंड विचकून ॥ पांचसहाशें शीख
वीरांना । उभें केलें एका रांगेन ॥ झाली आज्ञा, धांवली तलवार । कटा-
कटा काटली गर्दन ॥ खळखळा नदी रक्ताची । वाहूं लागली मोठ्या
वेगानं ॥ पिंजऱ्यांतल्या शूवीराला । दहा दिवस ठेवले जखडून ॥
पिंजऱ्याच्याजवळ जाऊन । डवचावं कुणिही भाल्यानं ॥ लाल सळ्या
हातीं घेऊन । भाजावं कुणिही भ्याडानं ॥ पाडावीं भोकं देहाला ।
कोणीहि बाण फेकून ॥ चाला ॥ असा रोजचा प्रकार हा झाला ॥ आज तोडलें
एका हाताला । उद्यां काटलें दुसऱ्या हाताला । परवां कापलें एका पायाला ।
तेखा तोडलें दुसऱ्या पायाला । मग काढला मासाचा गोळा । मासाचे
लचके किती तोडले ठाव कोणाला ? ॥ जेव्हां दहावा दिवस उगवला ।
पिंजऱ्यांतलें काढलें बाहेर त्याला । पुढें काय प्रकार झाला । दोन वर्षांचं
एक पोर होतं वैरागीला । त्या पोराला आणलें त्या जागेला । अन्
वैरागीच्या पुढें ठेवलें त्याला । एक खाटिक समशेर घेऊन आला । त्यानं

पोराची तंगडी धरून त्याला उडवलें आकाशाला । अन् मधोमध
चिरलें बाळाला । शिंतोडे चारी बाजूला । रक्ताचा थेंव वैरागीच्या
ओंठावर पडला ॥ पण वैरागी शांत राहिला । अन् मान खाली
टाकून बसला । इतक्यांत एक झटका मानेवर बसला । झाले दोन
तुकडे देहाचे अंत जाहला ॥ मुंडक्यानं त्यानं पूजिलें हिंदभूमीला ।
जीवाचा दिवा मालवला । पण उजळवलें साऱ्या विश्वाला (दुनियेला) ।
धन्य धन्य गोविंदसिंह-धन्य वैरागी झाला ॥ चाल ॥ टाकिलें प्रेत
देंत्यानीं । दुर्गन्धि उकिरड्यावरती ॥ दुर्गन्धि घाण सडलेली । हाडकांची
रास त्यावरतीं ॥ आश्चर्य काय पण झालें । सांगीन तुम्हांला पुढतीं
॥ चाल ॥ हाडकांचीं पुष्पें झालीं । दुर्गन्धी लोपुनि गेली । नव बाग
प्रफुल्लित झाली ॥ चाल ॥ वीरांनीं किमया केली । मन्मुखांतुनी ती
वदली ॥ चाल ॥ घनदाट भरला अंधार । पडला विसर । कार्याचा
पार । परकी मायेनं गेले मोडून । हिंदजन झाले मूढ पाहून ।
अ्यानं अभिमान आणला परतून । सावरकर वीर विख्यात । त्यास
हें कवन । अर्पितो आज नम्र होऊन ॥ ९ ॥

रचना-इ. स. १९३८.

